

**የብልፅግና ፓርቲ አባላትን ወርሃዊ ክፍያ
ለመወሰን የወጣ መመሪያ፤**



ሐምሌ 2012

አዲስ አበባ

የብልፅግና ፓርቲ አባላትን ወርሃዊ ክፍያ ለመወሰን የወጣ መመሪያ፤

መግቢያ፤

በፓርቲው መተዳደሪያ ደንብ አንቀፅ 34 መሰረት የፓርቲው የፋይናንስ ምክጮች ከአባላት መዋጮች በሀገሪቱ ህግ መሰረት ከፓርቲው ደጋፊዎች እና ወዳጆች ከሚገኝ ድጋፍ እንደሚሆን በተደነገገው መሰረት ፓርቲው ገቢ የሚያገኘው በዋነኝነት ከአባላት በየወሩ የሚሰበሰብ መዋጮ በመሆኑ፤

በፓርቲው መተዳደሪያ ደንብ አንቀፅ 19፣ ንኡስ አንቀጽ 8(ተ) መሰረት የፓርቲ አባላት የመዋጮ አይነት፣ መጠንና አከፋፈል በተመለከተ መመሪያ እንደሚወጣ በተደነገገው መሰረት መመሪያውን ማወጣት አስፈላጊ ሆኖ ስለተገኘ፤

በብልፅግና ፓርቲ ውስጥ ወጥ የሆነ የአባላት ወርሃዊ መዋጮ አከፋፈል ስርአት የመዘርጋት አስፈላጊነት ስለታመነበት ማእከላዊ ኮሚቴው ይህንን መመሪያ አወጥቷል፡፡

ክፍል አንድ፤

ጠቅላላ፤

1. አጭር ርዕስ፤

ይህ መመሪያ "የብልፅግና ፓርቲ(ብልፅግና) አባላት ወርሃዊ መዋጮ አከፋፈል መመሪያ" ተብሎ ሊጠቀስ ይችላል፡፡

2. ትርጉም፤

የቃሉ አግባቡ ሌላ ትርጉም የሚያሰጠው ካልሆነ በስተቀር በዚህ መመሪያ ውስጥ፤

ሀ. "አባል" ማለት በብልፅግና ፓርቲ መተዳደሪያ ደንብ በክፍል ሁለት ስር የተዘረዘሩትን ያሟላ የፓርቲው ሙሉና ዕጩ አባላትን የሚያጠቃልል ነው፡፡

ለ. "ክፍያ" ማለት እያንዳንዱ አባል እንደሚያገኘው የገቢ መጠን በመቶኛ ተሰልቶ ወይም በቱርጥ ተወስኖ በየወሩ የሚከፍለው የአባልነት ክፍያ ነው፡፡

ሐ. "ፓርቲ" ማለት የብልፅግና ፓርቲ(ብልፅግና) ማለት ነው፡፡



መ. "ጥቃቅን ኢንተርፕራይዝ" ማለት የኢንተርፕራይዙ ባለቤት፣የቤተሰቡን አባላትና ተቀጣሪ ሰራተኞችን ጨምሮ እስከ አምስት ሰዎች የሚያስማራና የጠቅላላ ካፒታል መጠን ህንጻን ሳይጨምር በአገልግሎት ዘርፍ ከብር 50.000.00(ሃምሳ ሺህ ብር) ወይም ኢንዱስትሪ ከብር 100000 (አንድ መቶ ሺህ ብር) ያልበለጠ ኢንተርፕራይዝ ነው።

ሠ. "አነስተኛ ኢንተርፕራይዝ" ማለት የኢንተርፕራይዙን ባለቤት፣የቤተሰቡን አባላትና ተቀጣሪ ሰራተኞችን ጨምሮ ከ6 እስከ 30 ሰዎች የሚያስማራና የጠቅላላ ካፒታል መጠን ህንጻውን ሳይጨምር በአገልግሎት ዘርፍ ከብር 50000/ ሃምሳ ሺህ ብር/ እስከ 100000/አንድ መቶ ሺህ ብር/ ወይም በኢንዱስትሪ የሥራ ዘርፍ ከብር100001/ አንድ መቶ ሺህ አንድ ብር/ እስከ ብር 1.5 ሚሊዮን/አንድ ሚሊዮን አምስት መቶ ሺህ ብር / ያልበለጠ ኢንተርፕራይዝ ነው።

ረ. "መካከለኛ ኢንተርፕራይዝ" ማለት የኢንተርፕራይዙን ባለቤት፣የቤተሰቡን አባላትና ተቀጣሪ ሰራተኞችን ጨምሮ ከ61 እስከ 150 ሰዎች የሚያስማራና የጠቅላላ ካፒታል መጠን ህንጻውን ሳይጨምር በአገልግሎት ዘርፍ ከብር 100001/ አንድ መቶ ሺህ አንድ ብር/ እስከ 1.5 ሚሊዮን ብር /አንድ ሚሊዮን አምስት መቶ ሺህ ብር/ ወይም በኢንዱስትሪ የሥራ ዘርፍ ከብር 2.5 ሚሊዮን ብር/ ሁለት ሚሊዮን አምስት መቶ ሺህ ብር/ እስከ ብር 10 ሚሊዮን/አስር ሚሊዮን ብር / ያልበለጠ ኢንተርፕራይዝ ነው።

ሰ. "ባለሀብት" ማለት በጥቃቅንና አነስተኛ ያልተደራጀ በራሱ ጥረት ሃብት ያፈራ ሆኖ ካፒታሉ እስከ 10 ሚሊዮን ብር እና ካፒታሉ ከዚያ በላይ የሆነውን የሚያጠቃልል ነው።

ሸ. "ኢ-መደበኛ የሥራ መስክ" ማለት የጥቃቅን ፣የአነስተኛ ወይም ሌላ ማንኛውም ገቢ የሚያስገኝ መደበኛ የሥራ መስክ ያልሆነ ነው።

ቀ. "ሰው" ማለት በህግ የሰውነት መብት የተሰጠው ወይም የተፈጥሮ ሰው ነው።

3. ዓላማ

ከአባላቱ የሚሰበሰበው የአባልነት ወርሃዊ መዋጮ ወጥ የሆነ የአከፋፈል ስርዓት በመዘርጋት ፍትሃዊ በሆነ መንገድ ገቢውን በመሰብሰብ ለፓርቲው ሥራ ማዋል ነው።



ክፍል ሁለት

የአባላት መዋጮ አይነት፣ መጠንና አከፋፈል

4. የወር ደመወዝ ገቢን መሰረት በማድረግ ስለሚከፈል ወርሃዊ መዋጮ፤

የደመወዝ ገቢን መሰረት በማድረግ የሚከፈል የአባልነት ክፍያ መጠን የሚወሰነው ከእያንዳንዱ አባል የተጣራ የወር የደመወዝ ገቢ ላይ እንደ ደመወዙ መጠን በመቶ ተሰልቶ የሚከፈል የገንዘብ መጠን ሆኖ፤

1. ከ1,000 ብር በታች ወርሃዊ ገቢ ያለው 0.2% (ዜሮ ነጥብ ሁለት በመቶ ብር) ወርሃዊ የአባልነት ክፍያ ይከፍላል።
2. ከ1,001 እስከ 2,000 (ከአንድ ሺህ አንድ እስከ ሁለት ሺህ ብር) ወርሃዊ የደመወዝ ገቢ የሚያገኝ የፓርቲ አባል 0.3% (ዜሮ ነጥብ ሦስት በመቶ) ወርሃዊ የአባልነት ክፍያ ይከፍላል።
3. ከ2,001 እስከ 3,000 (ከሁለት ሺህ አንድ እስከ ሦስት ሺህ ብር) ወርሃዊ የደመወዝ ገቢ የሚያገኝ የፓርቲ አባል 0.4% (ዜሮ ነጥብ አራት በመቶ) ወርሃዊ የአባልነት ክፍያ ይከፍላል።
4. ከ3,001 እስከ 4,000 (ከሦስት ሺህ አንድ እስከ አራት ሺህ ብር) የደመወዝ ገቢ የሚያገኝ የፓርቲ አባል 0.6% (ዜሮ ነጥብ ስድስት በመቶ) ወርሃዊ የአባልነት ክፍያ ይከፍላል።
5. ከ4,001 እስከ 5,000 (ከአራት ሺህ አንድ እስከ አምስት ሺህ ብር) ወርሃዊ የደመወዝ ገቢ የሚያገኝ የፓርቲ አባል 0.8% (ዜሮ ነጥብ ስምንት በመቶ) ወርሃዊ የአባልነት ክፍያ ይከፍላል።
6. ከ5,001 እስከ 6,000 (ከአምስት ሺህ አንድ እስከ ስድስት ሺህ ብር) ወርሃዊ የደመወዝ ገቢ የሚያገኝ የፓርቲ አባል 1% (አንድ በመቶ) ወርሃዊ የአባልነት ክፍያ ይከፍላል።
7. ከ6,001 እስከ 7,000 (ከስድስት ሺህ አንድ እስከ ሰባት ሺህ ብር) ወርሃዊ የደመወዝ ገቢ የሚያገኝ የፓርቲ አባል 1.2% (አንድ ነጥብ ሁለት በመቶ) ወርሃዊ የአባልነት ክፍያ ይከፍላል።
8. ከ7,001 እስከ 8,000 (ከሰባት ሺህ አንድ እስከ ስምንት ሺህ ብር) ወርሃዊ የደመወዝ ገቢ የሚያገኝ የፓርቲ አባል 1.4% (አንድ ነጥብ አራት በመቶ) ወርሃዊ የአባልነት ክፍያ ይከፍላል።



9. ከ8,001 እስከ 9,000 (ከስምንት ሺህ አንድ እስከ ዘጠኝ ሺህ ብር) ወርሃዊ የደመወዝ ገቢ የሚያገኝ የፓርቲ አባል 1.6% (አንድ ነጥብ ስድስት በመቶ) ወርሃዊ የአባልነት ክፍያ ይከፍላል።
10. ከ9,001 እስከ 10,000 (ከዘጠኝ ሺህ አንድ እስከ አስር ሺህ ብር) ወርሃዊ የደመወዝ ገቢ የሚያገኝ የፓርቲ አባል 1.8% (አንድ ነጥብ ስምንት በመቶ) ወርሃዊ የአባልነት ክፍያ ይከፍላል።
11. ከ10,000 ብር (አስር ሺህ ብር) በላይ ወርሃዊ የደመወዝ ገቢ የሚያገኝ የፓርቲ አባል 2% (ሁለት በመቶ) ወርሃዊ የአባልነት ክፍያ ይከፍላል።
12. ተጠሪነታቸው ለኢ.ፌ.ዲ.ሪ የውጭ ጉዳይ ሚኒስቴር በሆኑ የኢትዮጵያ ኤምባሲዎች፣ ሚኒስቴሮችና ቆንጽላዎች ተመደበው ወይም ተቀጥረው የሚሰሩ የፓርቲ አባላት የአባልነት ክፍያ መጠንና ስሌት በዚህ አንቀጽ ንዑስ አንቀጽ/1/ እስከ /11/ በተደነገገው መሰረት የሚፈጸም ሆኖ ወርሃዊ የአባልነት ክፍያ በጾላር ይሆናል።

5. በቁርጥ ስለሚከፈል የአባልነት ክፍያ፣

1. አርሶ አደር እና አርብቶ አደር አባላት ብር 2 (ሁለት ብር) ወርሃዊ የአባልነት ክፍያ ይከፍላሉ።
2. በጥቃቅን ኢንተርፕራይዞች ልማት ሥራ መስክ ተሰማርተው የሚገኙ የፓርቲ አባላት ብር 2 (ሁለት ብር) ወርሃዊ የአባልነት ክፍያ ይከፍላሉ።
3. አነስተኛ ኢንተርፕራይዞች ልማት ሥራ መስክ ተሰማርተው የሚገኙ የፓርቲ አባላት ብር 5 (አምስትት ብር) ወርሃዊ የአባልነት ክፍያ ይከፍላሉ።
4. በመካከለኛ ኢንተርፕራይዞች ልማት ሥራ መስክ ተሰማርተው የሚገኙ የፓርቲ አባላት ብር 10 (አስር ብር) ወርሃዊ የአባልነት ክፍያ ይከፍላሉ።
5. በአነስተኛ የጥቃቅን የሥራ መስክ ያልተደራጁ ሆነው የራሳቸው ኢ-መደበኛ ስራ ያላቸው የፓርቲ አባላት ብር 0.50 (አምሳ ሳንቲም) የአባልነት ክፍያ ይከፍላሉ።
6. ተማሪ አባላት 0.25 (ሃያ አምስት ሳንቲም) ወርሃዊ የአባልነት ክፍያ ይከፍላሉ።
7. በውጭ ሀገር የሚኖሩን ከማህበረሰቡ የተመለሱ መደበኛ ወይም ቋሚ የሥራ መስክ የሌላቸው የፓርቲ አባላት 10 (አስር የአሜሪካን ዶላር) ወርሃዊ የአባልነት ክፍያ ይከፍላሉ።



8. ባለሃብት አባላት እስከ 5 ሚሊዮን ብር ካፒታል ያላቸው 300 ብር (ሦስት መቶ ብር) ወርሃዊ የአባልነት ክፍያ ወይም በአመት ብር 3,600 (ሦስት ሺ ስድስት መቶ ብር) ይከፍላሉ።
9. ባለሃብት አባላት ከ 5 እስከ 10 ሚሊዮን ብር ካፒታል ያላቸው 500 ብር(አምስት መቶ ብር) ወርሃዊ የአባልነት ክፍያ ወይም በአመት ብር 6,000(ስድስት ሺ. ብር) ይከፍላሉ።
10. ባለሃብት አባላት ከ11 ሚሊዮን ብር በላይ ካፒታል ያላቸው 1000 ብር(አንድ ሺህ ብር) ወርሃዊ የአባልነት ክፍያ ወይም በአመት ብር 12,000 (አስራ ሁለት ሺ. ብር) ይከፍላሉ።
11. በዚህ አንቀጽ ንዑስ አንቀጽ/1/ እስከ /10/ የተደነገገው ክፍያ መጠን እንደተጠበቀ ሆኖ ማንኛውም አባል ከተጠቀሰው የአባልነት ክፍያ መጠን በላይ ለመክፈል ፍላጎትና አቅም ካለው ወስኖ መክፈል ይችላል። ሆኖም አቅም አንሳኛል በሚል ወቅት ከመደበኛ በላይ የሚከፍለውን አሳውቆ ማቆም ይችላል።

ክፍል ሶስት

ልዩ ልዩ ድንጋጌዎች

6. ደረሰኝ ስለመሰጠት፤

ማንኛውም አባል ለከፈለው ወርሃዊ ክፍያ ደረሰኝ ሊያገኝ ይገባል፤ በመሆኑም ማንኛውንም የአባልነት ክፍያ ያለ ህጋዊ ደረሰኝ መሰብሰብ የተከለከለ ነው።

7. የአባልነት ክፍያ በወቅቱ አለመክፈል የሚያስከትለው ውጤት፤

ማንኛውም አባል በዚህ መመሪያ በተደነገገው መሰረት የአባልነት መዋጮ በተከታታይ ለስድስት ወራት አሳማኝ ባልሆነ ምክኒያት ካልከፈለ እና ወዝፍ መዋጮውን ለመክፈል ፍቃደኛ ካልሆነ ከአባልነቱ በራሱ ፈቃድ እንደለቀቀ ይቆጠራል፤

8. የተፈጻሚነት ወሰን፤

መመሪያው በሀገር ውስጥ እና በውጭ በሚኖሩ ሁሉም የብልፅግና ፓርቲ አባላት ላይ ተፈጻሚ ይሆናል።



9 **ስለተሻሩና ተፈጻሚነት ስለሌላቸው መመሪያዎች**

ከዚህ በፊት ይሰራባቸው የነበሩ ከአባልነት ክፍያ ጋር የተያያዙ መመሪያዎችም ሆኑ ማንኛውም አሰራሮች በዚህ መመሪያ ተሽረዋል።

10 **መመሪያውን ስለማሻሻል**

ይህ መመሪያ አስፈላጊ ሆኖ ሊገኝ በብልፅግና ፓርቲ ማእከላዊ ኮሚቴ ወላኔ ሊሻሻል ይችላል።

11. **መመሪያው ተግባራዊ የሚሆንበት ጊዜ**

ይህ መመሪያ ከፀደቀበት ከሐምሌ 1 ቀን 2012 ዓ.ም ጀምሮ የፀና ይሆናል።

አብይ አህመድ(ዶ/ር)

የብልፅግና ፓርቲ ፕሬዝዳንት

